

Il-Kappella Maġġuri fil-Knisja Konventwali ta' Santa Tereza ta' Ġesù Bormla

L-ewwel ġebbla tal-knisja konventwali ta' Santa Tereza tqiegħdet mill-Isqof ta' Malta Mons. Baldassere Cagliares xi jum wara l-Hadd fuq l-ottava ta' l-Epifanija tal-Mulej tas-sena 1626, u kienet lesta fis-sena 1632 kif tidher minn data minquxa ma's-saqaf tal-presbiterju. Il-pjanta u l-bini kienu f'idejn il-Capitano Antonio Gazzini (Garzin), Franciż minn Marsilja; li nafu li kien arkitett bennej u skultur (*scalpellino*), barra milli jinnegozja fil-qamh. Din tista' tkun ir-raġuni li għaliha fid-dokumenti li għandna f'idejna hu msejjah *Capitano* u mhux bhas-soltu *Mastro*.¹



Il-faċċata tal-knisja ta' Santa Tereza - Bormla

Il-Kappella Maġġuri

Il-knisja hija magħmula minn korsija, sitt kappelli fil-ġnub, presbiterju għall-artal maġġur u kor fuq wara ta' l-artal mgħotti bi prospettiva sabiha xogħol fil-barokk. Din il-prospettiva ddawwar il-kwadru titulari kbir bi gwarniċa doppja, b'żewġ kolonni kull naha bil-baži tagħhom skolpiti b' medaljun fin-nofs li juru erba' qaddisin ta' l-Ordni Karmelitan, Santa Ewfrasja, Sant'Anġlu Martri, Sant'Albert ta' Trapani u Santa Ewrosina. Il-fatt li San Ġwann tas-Salib mhux inkluz fost dawn il-qaddisin jista' jikkonfermalna li din il-prospettiva nbriet qabel l-1675 is-sena li fiha l-qaddis kien beatifikat. Il-prospettiva

tispicċa bi frontispizju li jdawwar kwadru tal-Missier etern u fil-ġnub żewġ pari anġli jżommu l-istemma ġentilizji ta' Santa Tereza ta' Ġesù jġifieri *De Cepeda* min-naha tal-missier u *De Ahumada* min-naha ta' l-Omm. Oriġinarjament żgur li dawn kienu stemmi ta' xi nobbli oħra benefatturi tal-knisja. Meta tifli mill-viċin l-anġli li qed iżommuhom ifakkruk fl-iskultur famuż Melchiorre Gafà. Qabel l-artal maġġur li hemm illum kien hemm iehor hafna iżghar li kien jidhol bejn il-kolonna eżatt taht il-kwadru titolari. Dan l-artal kellu fuq l-arma tal-familja nobbli Testaferrata.

Il-Kwadru Titolari

Konxji tal-fatt li kellhom jiddedikaw il-knisja ġdida tagħhom lill-Madonna tal-Karmnu u lil Santa Tereza ta' Ġesù, il-Patrijiet għażlu bhala suġġett għal kwadru titolari fuq l-artal maġġur tal-knisja, l-estasi ta' Santa Tereza, li kienet ġrat nhar il-festa ta' l-Assunzjoni tal-Madonna fis-sena tas-sena 1561 fil-knisja tad-Dumnikani ta' San Tumas. F'dan il-kwadru kbir impitter mill-Kavallier Fra Luca Garnier madwar is-sena 1640, il-Madonna tiddomina l-kwadru waqt li qieghda tpoġġi kullana tad-deheb u haġar prezzjuż madwar għonq il-qaddisa bhala sinjal tal-protezzjoni tagħha fuq ir-riforma.²

San Ġuzepp għandu wkoll post prominenti fil-kwadru fejn jidher qieghed ipoġġi mantell ta' bjudà li tghammex lil Santa Tereza nnifisha tiddekrivi f'din il-viżjoni. Dan il-kwadru kbir ġarrab hsarat kbar waqt it-Tieni Gwerra Dinjija meta kien qieghed jiġi trasportat lejn il-kunvent tas-Silġ. Waqt *air raid* li daqq dak il-hin dan il-kwadru li kien qed jingarr fuq trakk, habat mal-mina ta' Santa Liena f'Bormla u ġratlu hsara kbira. Wara li ntemmet il-gwerra kien ġie kkummissjonat il-pittur Anton Inglott biex jagħmel kwadru ġdid flok dak li tkisser imma b'xorti hażina Inglott miet meta kien se jibda x-xogħol. Għalhekk il-kwadru l-antik ġie restawrat minn Ġuzeppi Caruana ta' Marciol.³

Il-Kwadri Laterali tal-Kor

Iż-żewġ kwadri kbar laterali li jirrapprezentaw il-Konverzjoni u t-trasverberazzjoni ta' Santa Tereza pittirhom Antonio Xuereb



Il-prospettiva ta' l-artal maġġur



Kwadri laterali tal-kor

fis-seklu 18 u thallsu mill-familja tal-Gran Mastru Ximenes de Texada. Il-pirjol ta' dak iż-żmien l-Ispanjol Patri Filippu ta' San Nikola kien il-konfessur tal-familja ta' dan il-Gran Mastru.⁴

L-Artal Maġġur

L-artal maġġur ta' l-irham inhadem fl-1771 fuq id-disinn ta' Franġisk Zahra u hallas ghalih Mons. Carlo Defranchi. Zahra pitter ukoll il-bieb tat-tabernaklu li juri lil Kristu Salvatur u datata 1771. Il-gandleri ta' l-injam li jintużaw fil-festa ta' Santa Tereza nhadmu mill-iskultur Xandru Farrugia fl-1841. L-erba' Evanġelisti saru minn



L-artal maġġur armat għall-festa

Ġormu Darmanin. Il-fjuretti tal-ganutilja tal-fidda kienu nhadmu fl-1951 mis-sorijiet tal-Monasteru ta' Sant'Orsla tal-Belt taht id-direzzjoni ta' Madre Ursola Portelli. Is-sopra terha rakkmata bid-deheb saret minn P. Martin Borg Tereżjan fis-sena 1991. Is-sopra kwadru li juri l-Missier Etern tpitter fl-1995 minn Anthony Spanjol.

Ir-Relikwija tal-Kustilja ta' Santa Tereza

Fil-31 ta' Awissu 1628⁵, il-Ġeneral ta' l-Ordni, Patri Mattija ta' San Franġisk, ta lill-kunvent ta' Bormla, biċċa minn wahda mill-kustilji tas-Serafika Santa Tereza ta' Ġesù.. Din ir-relikwija insinji, tinsab maghluqa go ostensorju tal-fidda li kien moghti mill-Kavallier Balliju De Vilaneuve u li kien in-neputi tal-Gran Mastru Antoine De Paule. L-arma tieghu tinsab fuq l-ostensorju tar-relikwija.

Il-Familja Testaferrata

Maż-żmien il-kappella Maġġuri ġiet moghtija bhala ġuspatronat lin-Nobbli Paolo Testaferrata biex fil-kripta ta' tahta jindifen hu u l-familjari tieghu. Ma' l-art tal-presbiterju quddiem l-artal maġġur tpoġġiet lapida artistika li ġiet restawrata f' Settembru ta' l-2002, minn Ronald Pisani, li tfakkar il-mejtin ta' din il-familja nobbli Testaferrata. Il-lampier tal-fidda tal-kappella maġġuri sar fl-1713 u thallas mill-Baruni Fabrizio Testaferrata.



Ir-relikwa ta' Santa Tereza

Noti:

- ¹ P. Ġorġ Aquilina, *Is-Sorrijiet Gerosolimitani, il-Knisja u l-Monasteru ta' Sant'Ursola Valletta*. Ippubblikat mill-PEG Ltd. L-ewwel edizzjoni, p.77.
- ² Din il-viżjoni sehhet fil-knisja tad-Dumnikani ta' Avila. Il-viżjoni tal-Madonna u San Ġużepp ilibbsu l-Qaddisa b'mantell ta' bjuda li tghammex u tal-hannieqa ta' haġar l-aktar prezzjuż ma' għanqha juru l-apprezzament lejha għax-xogħol li hija kienet qed twettaq għall-ġid ta' l-Ordni Karmelitan. Din ix-xena kienet impittra minn diversi artisti u kienet imsejha bhala l-Inkronazzjoni ta' Santa Tereża.
- ³ Tagħrif orali mogħti lili minn Fra Ġużepp Gatt OCD li kien inkarigat mill-ġarr ta' dan il-kwadru kbir mill-kunvent ta' Bormla għal dak tas-Silġ Marsaxlokk fi żmien it-Tieni Gwerra Dinjija.
- ⁴ Il-kwadru laterali tal-kappella maġġuri flimkien ma' dawk tal-kappella tal-Madonna tal-Karmnu, kif ukoll oġġetti ohra tal-fidda mħallsa mill-familja tal-Gran Mastru Ximenes, għall-fatt li l-pirjol ta' dak iż-żmien l-Ispanjol P. Filippu Marija ta' San Nikola, kien għal hafna snin konfessur tal-Prinċep tal-gżira l-Gran Mastru Don Francisco Ximenes de Texada u l-familja tiegħu, kif ukoll kavallieri ohra ta' l-istess nazzjonalità tiegħu.
- ⁵ Chronache del Convento, p.5.



Il-lampier ta' l-artal maġġur

HOMPESCH

S T A T I O N

Daniel Attard

Joseph Attard

***Hompesch Station Ltd.
Bajada Street, Żabbar, Malta***

Tel: 2166 6362

Fax: 2166 0175

VAT N°: MT15749111

Tow-in Service, mechanical repairs, punctures.